

IL-KULT MARJAN TAHT IT-TITLU 'TAL-ĠILJU' (1)

Tagħrif storiku miġbura minn Charles Farrugia

F'artiklu li ppublikajt xi snin ilu f'dan il-programm ¹, kont tajt informazzjoni dwar il-kult lejn il-Madonna tal-Ġilju ġewwa l-Isla kif ukoll ġewwa l-Imdina. Minn riċerka li komplejt nagħmel fuq dan is-sugġett, irnexxieli nsib aktar lokalitajiet fejn kienet teżisti devozzjoni lejn il-Madonna taht dan it-titlu. Dan l-artiklu huwa l-ewwel parti minn studju fuq dan is-sugġett u fih ser nagħtu ħarsa lejn din id-devozzjoni ġewwa żewġ postijiet fl-Italja.

Firenze

Id-devozzjoni lejn il-Madonna ġewwa l-Italja hi mferrxa sew u madwar il-pajjiż kollu nsibu l-Madonna meqjuma taht diversi titli. Huma diversi l-ibliet Taljani u postijiet importanti iddedikati lill-Madonna. Fost dawn insibu l-famuż Duomo ġewwa Firenze, ddedikat lil Santa Maria del Fiore. Importanti wkoll hija r-rabta ta' Firenze mal-ward u saħansitra anke l-arma tal-lokal tirrapreżenta l-ġilju. Mhix haġa kbira għalhekk li fl-istess post insibu devozzjoni antika lejn il-Madonna taht it-titlu 'tal-Ġilju.'



Il-kwadru devot tal-Madonna tal-Ġilju ġewwa Firenze.



Il-Madonna tal-Ġilju flimkien ma' San Ġuzepp huma l-padruni tal-Knisja parrokkjali ġewwa Firenze. Il-Madonna tal-Ġilju kienet ukoll il-padruna ta' Konfraternità li kienet iġġib l-istess isem u li kienet ferm devota f'dan il-pajjiż.² Izda kif orġinat din id-devozzjoni?

Fis-seklu hmistax fil-post li fih illum insibu l-knisja ta' San Ġuzepp, kien hemm oratorju dedikat lil Santa Marija tal-Ġilju. Fl-1405 f'dan l-oratorju twaqqfet għaqda ta' ħaddiema li kellhom is-sengħa ta' l-ikkunzar (proċess ta' tinxif u manifatturar tal-ġild użat għall-qrieq). Dawn il-ħaddiema kellhom devozzjoni speċjali lejn ix-xbiha ta' Marija bil-Bambin f'idejha magħrufa bit-titlu 'Tal-Ġilju.'³

Jidher li fil-post kien hemm affresk li jirrapreżenta l-Madonna iżda li sfortunament ma għad baqa xejn minnu. Mill-offerti li kienu jingabru permezz tal-wegħdiet li kienu jsiru quddiem din ix-xbiha, fl-1519 bdiet tinbena l-knisja preżenti li wara li tlestiet, ma' l-isem oriġinali tagħha tal-Madonna tal-Ġilju, żdied ukoll dak ta' San Ġuzepp.⁴

Fuq l-artal ta' din il-knisja nsibu l-pittura li tirrapreżenta l-Madonna tal-Ġilju. Il-figura tal-Madonna hija bil-qiegħda bil-bambin f'hoġorha u f'idejha x-xellugija qed iżzomm il-ġilju. Għalkemm wieħed ma jistax iġħid b'ċertezza min pitter dan il-kwadru, ħafna jattribwuh lill Raffaellino del Garbo⁵ u x'aktarx li sar fl-1498. Lanqas ma hi eskluża l-possibilità li dan il-kwadru jista' jkun kopja ta' l-affresk li oriġinarjament kien hemm fl-ewwel knisja.⁶

Id-devozzjoni lejn il-Madonna tal-Ġilju f'dan il-lokal kibret tant li bdiet issir purċissjoni permezz tax-xbiha tal-Madonna tal-Ġilju. Din il-purċissjoni kienet issir fil-31 ta' Mejju ta' kull sena u b'hekk, kienet iġġib fi tmiem xahar ta' devozzjoni u attività Marjana. Din it-tradizzjoni waqfet għall-aħħar tas-snin ħamsin kemm minħabba iż-żjieda fit-traffiku kif ukoll

.....ikompli f'paġna 83

minhabba il-problemi sabiex jinkisbu l-permessi meħtieġa. Maż-żmien spiċċat ukoll il-fratellanza li propju kienet iġġib l-isem tal-Madonna tal-Ġilju. ⁷

Ta' min iġħid ukoll li Sandro Botticelli, pittur Fjorentin li għex bejn l-1444 u l-1510, għall-ħabta ta' l-1480 lesta pittura bl-isem 'The Madonna of the Lilies.' ⁸ Wieħed forsi jista' iġħid li dan kien biss isem mogħti lil din il-biċċa xogħol artistika. Għalkemm m'hemmx lok għal konklużjonijiet, mhux eskluż li x-xogħol tiegħu kien frott ta' din id-devozzjoni lejn il-Madonna tal-Ġilju, li kif rajna kienet teżisti f'Firenze għal bosta snin.

Caltagirone

Mhux tant bogħod minn pajjiżna, ġewwa Sqallija, wieħed jista' jammira pittura oħra bl-isem 'Madonna del Giglio.' Din il-pittura tinsab fil-Mużew Ċiviku ta' Caltagirone. ⁹ Dan il-kwadru hu attribwit lill-pittur Sqalli Francesco Vaccaro, u nħadem għall-ħabta ta' 1875. ¹⁰

Min kien Francesco Vaccaro?

Francesco Vaccaro twieled fit-2 ta' Jannar 1808 f'Caltagirone, iben Luigi u Maria Carfi. Huh Ġużepi kien ukoll pittur u peress li kien ħmistax-il sena ikbar minnu, kellu influwenza kbira biex Francesco jaqbad it-triq tal-pittura. Fl-1832 Francesco mar jistudja l-pittura ġewwa Palermo. ¹¹

Fis-16 ta' Novembru 1861, Mario Vaccaro iġifieri iben Francesco, rebaħ borża ta' studju fl-arti għal tliet snin ġewwa Firenze. ¹² Meta fis-6 ta' Ġunju 1862 Mario telaq lejn Firenze ħa miegħu lil missieru Francesco, li dam hemm għal xahrejn u li fihom żar diversi opri ta' l-arti u ħwienet ta' pitturi famużi. ¹³

Il-karattru ta' Francesco kien wieħed reliġjuż u devot ħafna tal-Madonna. Dan jidher ċar mill-korrispondenza bejnu u bejn ibnu matul it-tliet snin li dan ta' l-aħhar dam ġewwa Firenze. L-ittri kollha li Francesco kien jikteb lil ibnu kienu jagħalqu bl-istess kliem, '*sii devoto a Dio e all' Vergine Maria e non dubitarne perchè chi osserva i suoi precetti non sgarra.*' ¹⁴

Fl-4 ta' Ġunju 1865, Mario Vaccaro miet fid-dar tal-ġenituri tiegħu ġewwa Caltagirone wara marda li qabditu. ¹⁵ Fost l-aħjar xogħlijiet artistici tiegħu nsibu '*Nina sicula*' li hu pitter fl-istess sena tal-mewt tiegħu. ¹⁶ Missieru Francesco kompli bil-ħidma artistika tiegħu sakemm miet fid-19 ta' Lulju 1882, fl-età ta' 74 sena. X'aktarx li l-aħhar xogħol li għamel kienet pittura ta' l-Immakulata Kuncizzjoni għall-Fratellanza tagħha ġewwa Caltagirone. ¹⁷

Jidher li l-pittura tal-Madonna tal-Ġilju kienet ferm għal qalb il-familja Vaccaro. Fl-1951, wieħed mill-werrieta tal-familja Vaccaro għadda 'l fuq minn mitt kwadru u mitejn u tletin disinn iehor li saru mill-antenati tiegħu lill-Mużew ta' Caltagirone. Bħala kundizzjoni huwa ried li l-kwadru '*Madonna del giglio*'



Pittura bl-isem 'Madonna del Giglio' attribwita lil Francesco Vaccaro u li tinsab fil-Mużew Ċiviku ta' Caltagirone ġewwa Sqallija.

kif ukoll '*Ritratto di famiglia*' u '*Giuseppe con il Bambino*' jibqgħu fid-dar tiegħu sa mewtu. Fil-fatt il-kwadru '*Madonna del giglio*' ġie donat lill-Mużew minn martu Anna Mineo fl-14 ta' Jannar 1976. ¹⁸


Wieħed jista' jara xebħ, fil-kontenut u mhux fl-istil, bejn il-kwadru f'Caltagirone u dak f'Firenze. Il-Madonna fiż-żewġ każi tinsab bil-qiegħda, bil-Bambin u l-ġilju f'idejha. Jekk kemm-il darba f'Caltagirone kienx hemm devozzjoni lejn il-Madonna tal-Ġilju wieħed ma jistax iġħid. Però wieħed lanqas ma jista' jeskludi li x-xogħol ta' Vaccaro fuq dan il-kwadru kien riżultat ta' l-ambjent li fih kien jaħdem dan l-artist. Ta' min ifakkar ukoll fiż-żmien li Francesco Vaccaro għadda f'Firenze fejn seta' ġie nfluwenzat mid-devozzjoni li kien hemm lejn il-Madonna tal-Ġilju ġewwa dan il-lokal.

Għeluq

Minn din il-ġabra ta' informazzjoni joħorġu diversi punti denji ta' nota. L-ewwelnett wieħed jista' iġħid b'ċertezza li l-kult lejn il-Madonna taħt it-titlu ta' Ġilju mhux xi ħaġa lokali u riċenti. Kif rajna ġewwa Firenze d-dokumentazzjoni tiegħu lura dan il-kult għall-1405. Din id-devozzjoni baqgħet soda għal aktar minn ħames mitt sena u kien biss għall-ħabta tal-1960 meta spiċċat il-purċissjoni, iżda mhux id-devozzjoni li għadha ħajja sal-lum.

It-tema 'Madonna tal-Ġilju' kienet ukoll ta' ispirazzjoni artistika għal artisti diversi fi żminijiet

..... ikompli f'paġna 85



Il-Knisja Parrokkjali ġewwa Firenze li oriġinarjament kienet dedikata lill-Madonna tal-Gilju u wara żdied ukoll it-titlu ta' San Gużepp.

diversi. Tkellimna dwar ix-xogħlijiet ta' Botticelli fl-1480, Raffaellino Del Garbo fl-1498 u Francesco Vaccaro fl-1875. Hafna xogħlijiet oħra nhadmu wkoll b'temi relatati bħal 'Maria SS. della Purità' ta' Francesco Vaccaro, iżda dawn ma nistgħux ngħidu li jaqgħu fil-linja ta' l-istudju tagħna.

Importanti wkoll wieħed jinnota li l-għaqda tal-ħaddiema li kienet imwaqqfa f'Firenze fl-1405 u li saret Kongregazzjoni jew Fratellanza kienet imsejha propju bl-isem tal-Madonna tal-Gilju. Dan hu punt importanti li 'l quddiem nitkellmu aktar dwaru meta nittrattaw id-devozzjoni lejn il-Madonna tal-Gilju f'Malta.

Meta wieħed jikkellem fuq dawn il-fatturi kollha ġewwa l-Italja, pajjiż tant qrib tagħna u li minn dejjem kellna kuntatti kbar miegħu, bil-fors tiġik it-

tentazzjoni li tghid li d-devozzjoni lejn il-Madonna tal-Gilju ġewwa pajjiżna oriġinat minn dan il-pajjiż. Ghalkemm dan jista' jkun il-każ għadha ma nstabet l-ebda dokumentazzjoni li turi dan. Żgur iżda li l-kult lejn il-Madonna tal-Gilju kien wieħed kumpless u mifrux mhux fażin u jitlob hafna aktar analiżi sabiex inkunu nistgħu ngħidu li eżawrejnieh tassew.

1. Farrugia, C., Id-Devozzjoni lejn il-Madonna tal-Gilju f'Malta *Programm tal-Festa tal-Madonna tal-Gilju 1989*, p. 17.
2. Informazzjoni minn 'Chiesa di San Giuseppe in Firenze' fuljett informattiv ippublikat mill-parroċċa ta' Firenze.
3. A(rkivju) P (arrokjali) F(irenze), Informazzjoni ġentilment minn Rev. Giovanni Martini, kappillan tal-Parroċċa San Giuseppe.
4. *Ibid.*,
5. *Ara supra*, n. 2.
Rafaellino del Garbo kien pittur Fjorentin li tweeked għall-ħabta ta' l-1470 u x'aktarx li miet fl-1525. Jidher li fl-istess żmien ġewwa Firenze kien hemm aktar minn pittur wieħed bl-istess isem u fost firem differenti insibu dik ta' R. de Carli, R. Capponi, u R. di Firenze. Wieħed ma jistax iġid min kien eżattament del Garbo. Vasari jsostni li R. del G. kien segwaċi ta' Filippo Lippi.
6. *Ara supra*, n. 3.
7. *Ibid.*,
8. Għal illustrazzjoni ta' din l-opra t'arti ara, *Programm tal-Festa tal-Madonna tal-Gilju 1987*, p. 21.
9. Il-kwadru hu żejt fuq it-tila, n-numru ta' l-inventarju hu 195 u d-daqs tiegħu hu 73,5 x 57,5 cm
10. Ficarra, A., Librando, V., *Giuseppe Francesco e Mario Vaccaro pittori del XIX secolo*, Siracusa: Ediprint, 1991. p. 80.
11. *Ibid.*, p. 101
12. *Ibid.*, p. 53
13. *Ibid.*, p. 30
14. *Ibid.*, p. 56
15. *Ibid.*, p. 113
16. *Ibid.*, p. 84
17. *Ibid.*, p. 11
18. *Ibid.*, p. 61

RADD IL-HAJR

Nixtieq nuri l-apprezzament tiegħi għall-għajnuna li sibt mingħand: is-Sur Sergio Portelli B.A. (Hons); is-Sinjorina Joanne Borg; D.ssa Angelica Faro, Azienda Autonoma per l'Incremento Turistico, Catania; Dot. Francesco Judica, Azienda Autonoma Soggiorno e Turismo Caltagirone; Dot. Salvatore Butera, Banco di Sicilia; kif ukoll lill-kappillan tal-parroċċa ta' San Gużepp f'Firenze Sac. Giovanni Martini li kkopera hafna f'din ir-riċerka.

MARIA

GHAL DRAPPIJET TA' KULL OKKAŻJONI

Vince Dimech Street,
Żurrieq

Tel: 685979